

ሓደ ጊዜ፡ ክልተ ጊዜ፡ ክትታለል ይከኣል ይኸውን፤ መዋእልካ ክትታለል ግን ክትኣምኖ  
ዘጸግም ኢዩ።

ትማልን ቅድሚ ትማልን እንታይ ተባሂሉ እንታይከ ተገይሩ ናይ ምስናድን ምዝካርን ልምዲ እንተዘሃልዩ፡ ሓሶትን ምድንጋርን ምስዝደጋገም ተቐባልነት ክረክብ ግድነትዩ። እዚ ጥራይ ዘይኮነስ፡ ምስላ ያታትና "ሓሶት ምስዝደጋገም ሓቂ ይመስል" ከምዝበሃል፡ ኣብ ከም ኩነታት ኤርትራ ሃገርና፡ ዜናን ሓበሬታን ብመንግስቲ ጥራይ ዝውነን፡ ካልእ ኣማራጺ ናይ ሓበሬታ ምንጪ ኣብዘይብሉ፡ ንዝተባህለካ ኩሉ ሪዲዮምካዮ ምኽድ መኻንያት ክኸውን ስለዝኸእል ገለ ካብቲ ቆዲርካ ዘይውዳእ ምስሉይነትን ምድንጋርን ውልቀ መላኺ ፕረሲደንት ኢሳያስ ኣፈወርቂ ንምጥቃስ፤

ኣዚና ንድሕሪት ከይተመለስና ገለ ካብቲ ሓሶትን ጥልመትን ናይ ሸዑኡ ዋና ጸሓፊ ህ.ግ.ሓ.ኤ. ኢሳያስ ኣፈወርቂ ንምዝካር፤ ኣብ ድሮ ነጻነት ኤርትራ ኣብ 1987 ካልኣይ ውድባዊ ጉባኤ ህ.ግ.ሓ.ኤ. ብዛዕባ ናይ ጽባሕ ነጻ ኤርትራ ዝሓለፈ ውሳኔታት፤ ስልጣን ንህዝቢ ምርካብ፡ ቅዋማውን ዲሞክራሲያውን ስርዓት ምትካል፡ ኣብዝሓ ሰልፊ ዘስተናግድ፡ ዝምድናታትና ካብ ሻርነት ነጻ ዝኾነ ኣብ ሕድሕዳዊ ረብሓታት ዝተመርኮሰ ክኸውን ወ.ዘ.ተ. ዝብሉ ኣገደስቲ ውሳኔታት ከምዘሕለፈ ዝዝከር ኢዩ። ኣብ ወርሒ ግንቦት 1991 ነጻነት ሃገርና ምስተረጋገጸ ግን፤ እታ ኣፈና መደረ ናይ ሸዑኡ ዋና ጸሓፊ ኢሳያስ ኣፈወርቂ፡ ኣብቲ ባቲ ጊዜቲ ንግስተ ሰባ ስታድዩም ተባሂሉ ዝፍለጥ፡ ኣብ ቅድሚ ህዝብን ዓለምን ዘስምዖ መደረ፡ ኣብ ክንዲ ነቲ ብሕድሕድ-ኩናት ተፈላልዩ ዝነበረ ሕብረተሰብና ንሃገራዊ ዕርቂ ዝዕድም፡ "ካብ ሕጂ ንንዮው ናይ ውድባት ሓሸውዮ ዮለን" ብምባል ክሕደትን ጥልመትን ኣብቲ ውሳኔታት 2ይ ውድባዊ ጉባኤ ህ.ግ.ሓ.ኤ. ጥራይ ዘይኮነስ፤ ክሕደት ኣብ መላእ ህዝቢ ኤርትራ ዝተፈጸመ ከመይ'ሉ ይርሳዕ።

ኣብ 1993 ህዝባዊ ሰራዊት ነዚ ጥልመታት'ዚ ምርኩስ ብምግባር ንናይ ሸዑኡ ዋና ጸሓፊ ኢሳያስ ኣፈወርቂ ኣገዲዶም ኣብታ ናይ ክሕደት ቃላት ዘመሓላለፈላ ስተድዩም መጺኡ ንክሕደቱ መልሲ ንክህበሉ ኣብዝተሓተሉ እዋን ባቲ ልሙድ ናይ ምትላል ክእለቱ፡ ሕቶ ሰራዊት ክምለስ ምዃኑ ቃል ኣትዩ ከብቅዕ፡ ንዝኣተዎ መብጽዓ ክሒዱ ነቶም ናይቲ እዋኑ ኣለዓዓልቲ ጉዳይ ዝተባህሉ ለለቂሙ ኣብ ፈቓዶ ሸላታት ከምዝዳጎኑ ምግባር ካልእ ክሕደትን ጥልመትን ከመይ'ሉ ይርሳዕ።

ንነጻነት ሃገርም ኣካሎም ዝኸፈሉ ስንኩላን ዜጋታትና፡ ካብ ማይ ሓባር ነቕሎም ንኣስመራ ብሰላማዊ ሰልፊ ኣቢሎም መባእታዊ መሰላቶም ንምሕታት ኣብ ዝተበገስሉ እዋን፡ ኣብቲ ተዳጉኖሙሉ ዝነበሩ ቦታ ምምለስ ስለዝኣበዩ ሓይሊ ብረት ተጠቂሙ 12 ኣካለ ስንኩላን ግደ ሞትን መቕሰልትን ከምዝኾኑ ምግባር ጥራይ ዘይኮነስ፡ መለዓዓልቲ ንዝበሎም ለቓቂሙ ኣብ ሸላታት ከምዝሕዩሩ ምግባር ጥራይ ዘይኮነስ "ሓንቁቕምዶ ጸጊባም" እናበለ ምሕጫጫ ካልእ ተወሳኺ ጥልመት ከመይ'ሉ ክርሳዕ።

ኣብ ዲፕሎማሲያዊ ጉዳያት፡ ንካቢነ ሚኒስተራትን ሃገራዊ ባይቶን ንጎኖ ገዲፉ ናይ ውግእን ሰላምን ውልቀ መሃንድስ ብምዃን ምስ ሱዳን፡ ዩመን፡ ጂቡቲን ኢትዮጵያን ኣብ ረጽሚ መሪሖ ክሕደትን ጥልመትን ኣብ ህዝብን ሃገርን ዝፈጸሞን፡ ዝወረደ ናይ ሂወትን ንዋትን ክሰራ በሰልኡ ክሰብ ሕጂ ዘይተወዮ ህያው ኢዩ። እዚ ኩሉ ኣሉታዊ ፍጻሜታት ንነብሱ ከም ዲላጦስ ሓዲቡ፤ ካልኣት ዘነቓቕልዎ ሸግራት ምንባር ንኸእምን ዝሰርሖ ትያትሮታት ከመይ'ሉ ክርሳዕ።

ሰፍ ዘይብል ዓቕሚ ሰብን ንዋትን ጊዜን ዝበልዕ፡ ሃገርን ህዝብን ዝምርሓሉ ቅዋምነት ተወዲኡ ኣብ ስራሕ ንክውዕል ተዋዲዱ እናሃለወ፡ ነቲ ባዕሉን መባእስቱን ድሒሮም ዝኣመንሉ ናይ ሓሶት ናይ ዶብ ደማዊ ውግእ ናይ 1998፡ ኣብ ክንዲ ምክሪ ናይተን ናይ ሽዑኡ ፈተውቲ ዝነበሩ ሃገራት ኣሜሪካን ፍዋንዳን ፡ ኣብዘዝነበርኩሙዎ ቦታታት ተመለሱ ጉዳይኩም ብሕጊ ይዳነ ኣብዝተባህለሉ ወቕቲ፣ ዝሓዘናዮ ቦታ የለን ዝብል ደረቕ ምላሹ፣ ቅዋም ንክይትግበር ሽፋን ምግባሩ ጥራይ ዘይኮነስ፡ ደቂ ስዉኣት ኣሰር ኣቦታቶም ክስዕቡ ዝገበረ ተወሳኺ በሰላ ከመይሉ ክርሳዕ። ኣብዚ ጉዳይ'ዚ ክዝንጋዕ ዘይብሉ፡ እቲ ብሓፈሻ ብጉዳይ ዶብ ዘሰሓሓበ ይኹን ጉዳይ ባድመ ከኣ ብፍላይ፣ ተ.ሓ.ኤ. ኣብ ሜዳ ኤርትራ ኣብዝነበረትሉ ዓመታት ኣብ ትሕቲ ምምሕዳራ ዝነበረ ኮይኑ፡ ኣብቲ ናይ መወዳእታ ሕድሕድ ኩናት ብተሓባባርነት ወ.ሓ.ት. ካብ መሬት ኤርትራ ጠቕላላ ምስ ወጸት፡ ኣብ ትሕቲ ምምሕዳር ወ.ሓ.ት. ክኣቱ ዝገበረን ክሳብ 1998 ብዋንነታ ክመሓደር ምጽንሑ ዘይተነግረሉ ሓቂ ምዃኑ ክንግንዘበ ይግባእ።

ጉዳይ ናይ ዶብ ምክንያት ዝገበረ ዓሰርተታት ኣሸሓት ብሉጻት ዜጋታትና ዝኸፈልናሉ፣ ብመንገዲ ውዕል ኣልጀርስ መዕረፊ ምስተገብሮ፡ ናይ ሽዑኡ መንግስቲ ኢትዮጵያ ኣብ ባይታ ንክይሕንጸጽ ዘቕረበቶ መክንያታት ቅቡል ከምዘይኮነ፣ ሰራዊታ ካብ ሉዑላዊ መሬት ኤርትራ ከይሰሓበት ዳግም ዘተ ኣይንገብርን ብምባል፡ ኣይ ኣብ ናይ ውግእ፡ ኣይ ኣብ ናይ ሰላም ኩነታት ልዕሊ 16 ዓመታት፡ ህዝብና ንቡር መነባብሮ ሓሪሙዎ ከምዝጸንሑን ዘሎን ከምይሉ ክርሳዕ። እዚ ሎሚ ብሓድሽ ጠቕላላ ሚኒስተር ዶ. ኣቢይ ኣሕመድ ዝቕረበ ናይ ሰላም መልእኽቲ፡ ነቲ ፕረሲደንት ኢሳያስ ኣፈወርቂ ሓዘዎ ዝጸንሑ መርገጽ ከይመለሸ፡ ቃሉ ዓጲፉ ጎንደር ኣዲስ ኣበባ ኣዋሳ መንገዲ ማይ ክገብሮ ምርኣይ ብኸመይ ክግለጽ ይከኣል።

ኣብ ጉዳይ ውግእ ኢትዮ ኤርትራ ኢድ ዘይነበሮም፡ ኣባላት ማእከላይ ሽማግሌ ይኹኑ ጋዜጠኛታት፡ ነቲ ባዕሉ ዝመርሑን ዘማእከሎን ውግእ፡ ብሰልበጣ ነቲ ናይ ሓሶትን ምድንጋራርን ክእለታቱ ተጠቐሙ ፡ ብሃገራዊ ጥልመት ከሲሱ ኣብ ሸላታት ዓራ ዓሮ ከምዝበልዩ ዝገበረ እኮይ ተግባራቱ ከመይ'ሉ ክርሳዕ። ኣብዚ ክስትውዓል ዘለዎ። ብሃገራዊ ጥልመት ክኸሰሱስ ይትረፍ፡ ህዝብን ሃገርን ንምድሓን፡ ናይ ሽዑኡ ወጻኢ ጉዳይ ሚኒስተር ሃይለ ድሩዕ፡ ውዕል ኣልጀርስ ክዉን ንክኸውን ዝተጻወቶ ዝለዓለ ተራ ይኹን ፡ በራኺ ገብረስላሰ፡ ውግእ ቅድሚ ምክፋቱ፡ ነቲ ብመንገኛታት ሃገራት ዝቕረበ ናይ ሰላም እማመ ንክቕበሎ ብደብዳቤ ዝተሰነየ ምሕጽንታ ክርሳዕ ዘይግብኡ ሓቂ ኢዩ። ነዚ ፈጠራ'ዚ ክምህዝ ዘገደዶ መክንያት እንተነይሩ እንበኣር፣ ነቲ ብሚኒስተራትን ላዕላዎት መራሕትን ዝቕረበሉ ጠለብ፡ በቲ ሓደ ሸነኽ ነብስና ንገምግም ፡ በቲ ካልእ ሸነኽ ከኣ ቅዋም ክትግበር ዝብል ዝግበረሉ ዝነበረ ጻቕጢ ንሓዋሩ ፍታሕ ዝረኣዮ ብዘየሎ ጥልመት ከሲስካ ካብ መድረኽ ክስወሩ ምግባር እታ ዝቕለለት ፍታሕ ገይሩ ስለዝረኣዩ ጥራይ ኢዩ።

ካብ ኩሉ ዝገደደ ከኣ ነቲ ህዝቢ ኤርትራ ንሉዕላውነቱን ክብሩን ክብል ኣቐዲሙ ናይ 30 ዓመታት መሪር ውግእን ሰፍ ዘይብል ዋጋ ዝኸፈለሉን፡ ክቡር መስዋእቲ ዜጋታትናን፡ ነቲ ድሒሩ ብመክንያት ዶብ ዝተወልዕ ኩናትን ዝተኸፍለ መስዋእትን ከንቱ ዝገብር፡ እናሓንሳብ "ኣይከሰርናን ማልና መሊስና ኢና" ኣብ ካልእ ጊዜ ከኣ "ዕድላኛታት ኢና ከማኻ ዝኣመሰለ መራሒ ምርካብና" "ንስኻ ክትመርሓና ስልጣን ሂበካ ኣለኹ ንቕለዓላም ዘይኮነስ ካብ ልበይ ኢዮ" እናበለ ኣብ ጎንደርን ኣዲስ-ኣበባን ሃዋሳን፡ ህዝብን ሃገርን ኤርትራ ከም ናይ ብሕቲ ዋኒኑ ክዕድሎ ምስማዕና፡ ዝለዓለ ንህዝብን ሃገር ኤርትራን ጥልመት ምንባሩ ከምይ'ሉ ክርሳዕ ይከኣል።

ዋላኳ ንትግርኛ ዘረባ ፕረሲደንት ኢሳያስ አፈወርቂ እንታይ ማለቱ ምዃኑ ዝትርጉሙ ኪኢላታት ደቂ ሃገር፡ ንዘይልገብ ቀዳድ ከላግቡ ህርድእ ኣንተበሉ፡ ናይ ፕረሲደንት ኢሳያስ ኣበሃህላ ናይ መልሓስ መቐጸይቲ ዘይኮነስ ኣቐዲሙ ልቡ እናጠፍጠፈ፡ ናይ ልቡን ኣእምሮኡን ኣንደበት ምንባሩ፡ ኩሉቲ ዝበሎ ኣብ ተግባር ይውዕል ምህላው፡ መስመር ቱቦ ነዳዲ ካብ ዓሰብ ንኣዲስ-አበባ ይኹን መስመር መንገዲ ባቡር ምጽዋዕ-ኣዲስ-አበባ ከምኡ'ውን ምምስራት ሓይሊ ባሕሪ ኢትዮጵያ ህያው ተግባራዊ ምስክራት ናይ ክሕደትን ጥልመትን ንሉዑላውነትን ክብርታትን ህዝብና ምዃኖም ዝጠራጠር ኤርትራዊ ክህሉ ይኸእል ኢዩ ኢልካ ምእማኑ ዝከኣል ኣይኮነን።

ጉዳይ ሃገርናን ህዝብናን በዚ እንተድኣ ቀዲሉ፡ እቲ ልሙድ ኣበሃህላ፡ መንግስቲ ብኸልእ መንግስቲ ይትካእ ህዝብን ሃገርን ግን ነባርዩ ዝበሃል ኣበሃህላ ተሪፉ፡ ሃገርን ህዝብን እውን ከኸትም ከምዝኸእል ተኸእሎ ከምዘሎ ብሩህ ክኸውን ይግባእ። ስለዝኸነ ከኣ መንግስቲ ሓላፊ ምዃኑ፡ ህዝብን ሃገርን ግን ነባሪ ንኸኸውን ናይ ኩላትን'ምበር ናይ ዝድግፉ ወይ ናይ ዝቃወሙ ጉዳይ ጥራይ ዘይምዃኑ ኣስተውዒልና ዝድሕን ከነድሕን፡ ኩላትና ዜጋታት ኤርትራ **ይኣክል ዕንደራ ውልቀ መላኪ ፕረሲደንት ኢሳያስ ንበል።**

ኤርትራን ህዝብን ዘለዓለም ንኸነብር  
ደጋፍን ተቐቐምን ተሪፉ ብኤርትራውነትና ንሕበር

ባይረ ሰረቕ  
10.04.19